



REGIONAL NEWS UNIT, ALL INDIA RADIO, CALICUT

## ആകാശവാണി

പ്രാദേശിക വാർത്തകൾ

തീയതി: 08-12-2024

സമയം 06.45 AM

### പ്രധാന വാർത്തകൾ

- ആർച്ച് ബിഷപ്പ് മാർ ജോർജ് കുവക്കാട്ടിൽ റോമൻ കത്തോലിക്കാ സഭയുടെ കർദ്ദിനാളായി സ്ഥാനമേറ്റു. ആശംസ അറിയിച്ച് പ്രധാനമന്ത്രിയും മുഖ്യമന്ത്രിയും.
- മന്ത്രിമാരുടെ നേതൃത്വത്തിൽ താലൂക്ക് തലത്തിൽ നടത്തുന്ന 'കരുതലും കൈത്താങ്ങും' പരാതിപരിഹാര അദാലത്തിന് നാളെ തുടക്കം.
- കാർഷിക മേഖലയ്ക്ക് 2,765 കോടി രൂപയുടെ ലോകബാങ്ക് സഹായം ലഭിക്കുന്നതിന് അന്തിമാനുമതിയായതായി മന്ത്രി P.പ്രസാദ്.
- 29-ാമത് കേരള രാജ്യാന്തര ചലച്ചിത്രമേളയുടെ അന്താരാഷ്ട്ര ജൂറി അംഗങ്ങളെ പ്രഖ്യാപിച്ചു.
- ബോർഡർ - ഗാവസ്കർ ട്രോഫി രണ്ടാം ക്രിക്കറ്റ് ടെസ്റ്റിൽ ഇന്ത്യ ഇന്ന് രണ്ടാം ഇന്നിംഗ്സ് പുനഃരാരംഭിക്കും

### വാർത്തകൾ വിശദമായി

ആർച്ച് ബിഷപ്പ് മാർ ജോർജ് കുവക്കാട്ടിൽ റോമൻ കത്തോലിക്കാ സഭയുടെ കർദ്ദിനാളായി സ്ഥാനമേറ്റു. വത്തിക്കാണിലെ സെന്റ് പീറ്റേഴ്സ് ബസിലിക്കയിൽ നടന്ന സ്ഥാനാരോഹണ ചടങ്ങുകൾക്ക് ഫ്രാൻസിസ് മാർപ്പാപ്പ മുഖ്യ കാർമ്മികത്വം വഹിച്ചു. കേന്ദ്രസഹമന്ത്രി ജോർജ് കുര്യന്റെ നേതൃത്വത്തിൽ ഏഴംഗ സംഘം കേന്ദ്രഗവൺമെന്റ് പ്രതിനിധികളായി ചടങ്ങിൽ പങ്കെടുത്തു.

കൂടുതൽ വിവരങ്ങളുമായി കോട്ടയം ജില്ലാ പ്രതിനിധി ടോം മാത്യു.

.....(വോയ്സ് .....



ആർച്ച് ബിഷപ്പ് ജോർജ് കുവക്കാടിന്റെ സ്ഥാനാരോഹണത്തിൽ പ്രധാനമന്ത്രി നരേന്ദ്ര മോദി സന്തോഷം പ്രകടിപ്പിച്ചു. രാജ്യത്തിന് അഭിമാനകരമായ കാര്യമാണിതെന്ന് പ്രധാനമന്ത്രി സമൂഹമാധ്യമ പോസ്റ്റിൽ കുറിച്ചു.



കർദ്ദിനാളായി വാഴിക്കപ്പെട്ട ആർച്ച് ബിഷപ്പ് മാർ ജോർജ്ജ് ജേക്കബ് കുവക്കാടിന് മുഖ്യമന്ത്രി പിണറായി വിജയൻ ആശംസകൾ നേർന്നു. ഇന്ത്യയിലെയും കേരളത്തിലെയും ക്രൈസ്തവർക്കായും, പ്രത്യേകിച്ച് സിറോ മലബാർ സഭയ്ക്കും ഇത് ഏറെ അഭിമാനകരമാണെന്ന് മുഖ്യമന്ത്രി ആശംസാ സന്ദേശത്തിൽ അറിയിച്ചു.



കർദ്ദിനാൾ മാർ ജോർജ്ജ് ജേക്കബ് കുവക്കാടിന്റെ സ്ഥാനാരോഹണത്തോടനുബന്ധിച്ച് കേന്ദ്ര സഹമന്ത്രി ജോർജ്ജ് കുര്യൻ നയിച്ച ഇന്ത്യൻ പ്രതിനിധി സംഘം ഫ്രാൻസിസ് മാർപ്പാപ്പയെ സന്ദർശിച്ചു. സംഘത്തിൽ കൊടിക്കുന്നിൽ സുരേഷ് MP, രാജ്യ സഭാംഗം സത് നാം സിംഗ് സന്ധ്യ, മുൻ കേന്ദ്ര സഹമന്ത്രി രാജീവ് ചന്ദ്രശേഖർ, ടോം വടക്കൻ, അനിൽ ആന്റണി, അനൂപ് ആന്റണി എന്നിവരും സംഘത്തിലുണ്ടായിരുന്നു.



ജയ്പൂരിൽ റൈസിംഗ് രാജസ്ഥാൻ ഗ്ലോബൽ ഇൻവെസ്റ്റ്മെന്റ് ഉച്ചകോടി പ്രധാനമന്ത്രി നരേന്ദ്ര മോദി നാളെ ഉദ്ഘാടനം ചെയ്യും. ജയ്പൂർ എക്സിബിഷൻ ആൻഡ് കൺവെൻഷൻ സെന്ററിൽ നടക്കുന്ന മൂന്ന് ദിവസത്തെ ഉച്ചകോടിയിൽ 17 പങ്കാളിത്ത രാജ്യങ്ങൾ ഉൾപ്പെടെ 32 രാജ്യങ്ങളിൽ നിന്നും പ്രതിനിധികൾ, പ്രമുഖ വ്യവസായികൾ, നയതന്ത്രജ്ഞർ, വ്യാപാര പ്രതിനിധികൾ, നിക്ഷേപകർ തുടങ്ങിയവർ പങ്കെടുക്കും. ഉച്ചകോടിക്ക് മുന്നോടിയായി 30 ലക്ഷം കോടി രൂപയുടെ ധാരണാപത്രങ്ങൾ ഇതിനകം ഒപ്പുവെച്ചിട്ടുണ്ട്.

പ്രവാസികളായ രാജസ്ഥാനികളെ ബന്ധിപ്പിക്കുന്നതിനും സംസ്ഥാനവുമായി സഹകരണ സാധ്യതകൾ കണ്ടെത്തുന്നതും ലക്ഷ്യമിട്ട് പ്രവാസി രാജസ്ഥാനി കോൺക്ലേവ് ചൊവ്വാഴ്ചയും സൂക്ഷ്മ ചെറുകിട ഇടത്തരം സംരംഭക കോൺക്ലേവ് ബുധനാഴ്ചയും നടത്തും.



രാജ്യരക്ഷാ മന്ത്രി രാജ്നാഥ് സിംഗ് മുന്ന് ദിവസത്തെ റഷ്യ സന്ദർശനത്തിനായി ഇന്ന് പുറപ്പെടും. മോസ്കോയിൽ ഇന്ത്യ-റഷ്യ ഇന്റർ-ഗവൺമെന്റ് കമ്മീഷന്റെ 21-ാമത് യോഗത്തിൽ അദ്ദേഹവും റഷ്യൻ പ്രതിരോധ മന്ത്രി ആന്ദ്രെ ബെലോസോവും സഹ അധ്യക്ഷരാകും.

സൈനിക, വ്യാവസായിക സഹകരണം ഉൾപ്പെടെ പ്രതിരോധ മേഖലയിൽ ഇരു രാജ്യങ്ങളും തമ്മിലെ ബഹുമുഖ ബന്ധങ്ങൾ ഇരു നേതാക്കളും അവലോകനം ചെയ്യും. ഇന്ത്യൻ നാവികസേനയുടെ ഏറ്റവും പുതിയ മൾട്ടി-റോൾ സ്റ്റേൽത്ത് ഗൈഡഡ് മിസൈൽ പ്രിഗേറ്റായ 'INS തുഷിത്' നാളെ കലിനിൻഗ്രാഡിലെ യന്ത്ര കപ്പൽശാലയിൽ രാജ്നാഥ് സിംഗ് കമ്മീഷൻ ചെയ്യും. നാവികസേനാ മേധാവി അഡ്മിറൽ ദിനേശ് K ത്രിപാഠിയും കമ്മീഷനിംഗ് ചടങ്ങിൽ അദ്ദേഹത്തെ അനുഗമിക്കും.



ജനങ്ങളുടെ പരാതികൾ തീർപ്പാക്കുന്നതിന് മന്ത്രിമാരുടെ നേതൃത്വത്തിൽ താലൂക്ക് തലത്തിൽ നടത്തുന്ന 'കരുതലും കൈത്താങ്ങും' പരാതിപരിഹാര അദാലത്തിന് നാളെ തുടക്കമാകും. സംസ്ഥാനതല ഉദ്ഘാടനം തിരുവനന്തപുരം വിമെൻസ് കോളേജിൽ മുഖ്യമന്ത്രി പിണറായി വിജയൻ നിർവഹിക്കും. പോർട്ടൽ വഴി സമർപ്പിച്ച പരാതികളാണ് അദാലത്തിൽ പരിഗണിക്കുന്നത്. അദാലത്ത് നടക്കുന്ന സ്ഥലങ്ങളിൽ ഒരുക്കിയ ഹെൽപ്പ് ഡെസ്ക് വഴിയും പരാതികൾ സമർപ്പിക്കാവുന്നതാണ്. അടുത്ത മാസം 13 വരെയാണ് താലൂക്ക്തല അദാലത്തുകൾ.



മുഖ്യമന്ത്രി പിണറായി വിജയൻ നാളെ സംസ്ഥാനത്തെ തദ്ദേശ ഭരണ സ്ഥാപനങ്ങളുടെ അധ്യക്ഷന്മാരുമായും ജനപ്രതിനിധികളുമായും സംവദിക്കും. അതിദാരിദ്ര്യ നിർമാർജ്ജനം, മാലിന്യമുക്തം നവകേരളം, പാലിയേറ്റീവ് കെയർ എന്നീ മേഖലകളുമായി ബന്ധപ്പെട്ട് ഓൺലൈനായാണ് യോഗം. മന്ത്രിമാരായ MB രാജേഷ്, വീണാ ജോർജ്ജ്,

ഡോ. R ബിന്ദു, ചീഫ് സെക്രട്ടറി ശാരദാ മുരളീധരൻ എന്നിവരും യോഗത്തിൽ പങ്കെടുക്കും.



കേന്ദ്ര ധനകാര്യ കമ്മീഷൻ ചെയർമാനും അംഗങ്ങളുമടങ്ങിയ സംഘം ഇന്ന് സംസ്ഥാനത്തെത്തും. പതിനാറാം ധനകാര്യ കമ്മീഷൻ റിപ്പോർട്ട് തയ്യാറാക്കുന്നതായി സംസ്ഥാനങ്ങളിലേക്ക് നടത്തുന്ന പഠന യാത്രകളുടെ ഭാഗമായാണ് മൂന്നു ദിവസത്തെ സന്ദർശനം.



കാർഷിക മേഖലയ്ക്ക് 2,765 കോടി രൂപയുടെ ലോകബാങ്ക് സഹായം ലഭിക്കുന്നതിന് അന്തിമാനുമതി ലഭിച്ചതായി മന്ത്രി P.പ്രസാദ് പറഞ്ഞു. ഇത്രയും വലിയ നിക്ഷേപം കേരളത്തിന്റെ കാർഷിക വിപണിക്ക് ശക്തി പകരും. ഇതിൽ 500 കോടി രൂപയും നെൽകൃഷി മേഖലയ്ക്കായി നീക്കിവയ്ക്കുമെന്നും അദ്ദേഹം അറിയിച്ചു. മക്കോമ്പ് കീടനിരീക്ഷണ കേന്ദ്രത്തിന്റെ പുതിയ ഓഫീസ് കെട്ടിടം കളർകോട് അഗ്രി കോപ്പക്സിൽ ഉദ്ഘാടനം ചെയ്യുകയായിരുന്നു മന്ത്രി.



മലയോരഹൈവെ കേരളത്തിന്റെ പ്രതീക്ഷയാണെന്ന് മന്ത്രി P.A മുഹമ്മദ് റിയാസ് പറഞ്ഞു. റോഡ് വികസനത്തിൽ ഈ ഗവൺമെന്റ് വലിയ മുന്നേറ്റം നടത്തിയെന്നും മികച്ച നിലവാരമുള്ള റോഡുകളാണ് ഇപ്പോഴുള്ളതെന്നും മന്ത്രി അറിയിച്ചു. മലയോര ഹൈവെയുടെ തിരുവനന്തപുരം ജില്ലയിലെ മൂന്നാം റീച്ച് ഉദ്ഘാടനം ചെയ്യുകയായിരുന്നു മന്ത്രി.



29-ാമത് കേരള രാജ്യാന്തര ചലച്ചിത്രമേളയുടെ അന്താരാഷ്ട്ര ജൂറി അംഗങ്ങളെ പ്രഖ്യാപിച്ചു. ഫ്രഞ്ച് ഛായാഗ്രാഹക ആഗസ് ഗൊദാർഡാണ് ജൂറി ചെയർപേഴ്സൺ. ആസാമീസ് സംവിധായകനായ മൊഞ്ചുൾ ബറുവയാണ് അന്താരാഷ്ട്ര ജൂറിയിലെ ഇന്ത്യൻ പ്രതിനിധി.

ഡെസ്ക് റിപ്പോർട്ട്

....(വോയ്സ്).....

മാർക്കോസ് ലോയ്സ, നാനാ ജോർജ്ജ് ഡബ്ല്യു, മിഖായേൽ ഡോഡ്ഡാത്യൻ, മൊഞ്ചുൾ ബറുവ എന്നിവരാണ് ജൂറി അംഗങ്ങൾ. അന്താരാഷ്ട്ര മത്സര വിഭാഗത്തിൽ സെലക്ഷൻ കമ്മിറ്റി തിരഞ്ഞെടുത്ത 14 ചിത്രങ്ങളും ജൂറി കണ്ടു വിലയിരുത്തും. സിനിമാപ്രേമികൾക്ക് ജൂറി അംഗങ്ങളെ പരിചയപ്പെടുത്തുക എന്ന ലക്ഷ്യത്തോടെ ഇവരുടെ സിനിമകൾ മേളയിൽ പ്രദർശിപ്പിക്കും.

ടെക്സ്ചുൽ ഫോട്ടോഗ്രാഫിയുടെയും ക്ലോസപ്പ് ഷോട്ടുകളുടെയും കരുത്തിൽ തന്റെ സിനിമയിലെ കഥാപാത്രങ്ങളെ വ്യത്യസ്തമായി അവതരിപ്പിച്ച ഫ്രഞ്ച് ഛായാഗ്രാഹകയും ഫോട്ടോഗ്രാഫറുമാണ് ആഗസ് ഗൊദാർദ്.

ബോസ്റ്റൺ സൊസൈറ്റി ഓഫ് ഫിലിം ക്രിട്ടിക്സിന്റെ മികച്ച ഛായാഗ്രാഹണത്തിനുള്ള പുരസ്കാരത്തിന് ആഗസ്സിനെ അർഹമാക്കിയ ബ്യൂ ട്രവയൽ എന്ന ചിത്രമാണ് മേളയിൽ പ്രദർശിപ്പിക്കുന്നത്.

ആസാമീസ് സംവിധായകനായ മൊഞ്ചുൾ ബറുവയാണ് അന്താരാഷ്ട്ര ജൂറിയിലെ ഇന്ത്യൻ പ്രാതിനിധ്യം. അദ്ദേഹത്തിന്റെ ആദ്യ ചിത്രമായ അന്തരീൻ പ്രഗ് സൈൻ പുരസ്കാരവും ഇന്ത്യൻ സൈൻ ചലച്ചിത്ര മേളയിൽ അവാർഡും കരസ്ഥമാക്കി. അന്താരാഷ്ട്ര തലത്തിൽ പ്രശസ്തരായ ജൂറി അംഗങ്ങളുടെ സാന്നിധ്യവും അവരുടെ സിനിമകളുടെ പ്രദർശനവും 29-ാമത് രാജ്യാന്തര ചലച്ചിത്ര മേളയെ വ്യത്യസ്ത അനുഭവമാക്കും.



29-ാമത് കേരള രാജ്യാന്തര ചലച്ചിത്ര മേളയുടെ മീഡിയ സെൽ മന്ത്രി ഡോ. R ബിന്ദു ഇന്ന് ഉച്ചയ്ക്ക് തിരുവനന്തപുരം ടാഗോർ തിയേറ്ററിൽ ഉദ്ഘാടനം ചെയ്യും. ഏഴ് ദിവസത്തെ ചലച്ചിത്ര മേളയിലെ വാർത്തകൾ ഫോട്ടോകൾ വീഡിയോകൾ അറിയിപ്പുകൾ എന്നിവ തത്സമയം മീഡിയ സെല്ലിലൂടെ മാധ്യമ പ്രവർത്തകർക്ക് കൈമാറും.



ബോർഡർ - ഗാവസ്കർ ട്രോഫി രണ്ടാം ക്രിക്കറ്റ് ടെസ്റ്റിന്റെ മൂന്നാം ദിനം ഇന്ത്യ ഇന്ന് രണ്ടാം ഇന്നിംഗ്സ് പുനഃരാരംഭിക്കും. അഞ്ച് വിക്കറ്റ് നഷ്ടത്തിൽ 128 റൺസ് എന്ന നിലയിലാണ് ഇന്ത്യ. ഓസ്ട്രേലിയയിലെ അഡ്ലെയ്ഡ് ഓവലിൽ ഇന്ത്യൻ സമയം രാവിലെ ഒമ്പതരയ്ക്ക് മത്സരം ആരംഭിക്കും.



ഏഷ്യാ കപ്പ് വനിതാ ജൂനിയർ ഹോക്കി മത്സരത്തിലെ ആദ്യ കളിയിൽ ഇന്ത്യ ഇന്ന് ബംഗ്ലാദേശിനെ നേരിടും. ഒമാനിലെ മസ്കറ്റിൽ ഇന്നലെയാണ് ജൂനിയർ ഹോക്കി മത്സരങ്ങൾക്ക് തുടക്കമായത്. ജ്യോതി സിംഗാണ് ഇന്ത്യൻ ടീമിന്റെ ക്യാപ്റ്റൻ.



ISL ഫുട്ബോളിൽ കേരളാ ബൽസ്റ്റേഴ്സിന് തോൽവി. ബംഗളൂരുവിൽ രണ്ടിനെതിരെ നാല് ഗോളുകൾക്കാണ് ബംഗളൂരു FC, ബ്യാസ്റ്റേഴ്സിനെ തോൽപ്പിച്ചത്.

മറ്റൊരു മത്സരത്തിൽ ചെന്നൈയിൽ, ഈസ്റ്റ് ബംഗാൾ FC, ചെന്നൈയിൻ്റെ FC യെ എതിരില്ലാത്ത രണ്ട് ഗോളുകൾക്ക് പരാജയപ്പെടുത്തി.

ഇന്ന് നോർത്ത് ഈസ്റ്റ് യൂണൈറ്റഡ് FC മോഹൻ ബഗാൻ സൂപ്പർ ജയന്തിനെ നേരിടും. വൈകിട്ട് ഏഴരയ്ക്ക് ഗുവാഹട്ടിയിലാണ് മത്സരം.



അണ്ടർ 19 ഏഷ്യാകപ്പ് ഏകദിന ക്രിക്കറ്റ് ഫൈനലിൽ ഇന്ത്യ ഇന്ന് നിലവിലെ ചാമ്പ്യൻമാരായ ബംഗ്ലാദേശിനെ നേരിടും. ദുബായ് ഇന്റർനാഷണൽ സ്റ്റേഡിയത്തിൽ രാവിലെ പത്തരയ്ക്കാണ് മത്സരം.



ഐ ലീഗ് ഫുട്ബോളിൽ ഗോകുലം കേരളക്ക് സീസണിലെ ആദ്യ തോൽവി, കോഴിക്കോട് നടന്ന ഹോം മത്സരത്തിൽ ചർച്ചിൽ ബ്രദേഴ്സ് ഏകപക്ഷീയമായ ഒരു ഗോളിന് ഗോകുലത്തെ പരാജയപ്പെടുത്തി.



മാങ്ങാട്ടുപറമ്പ് നടക്കുന്ന കണ്ണൂർ സർവകലാശാല കായികമേളയിൽ ആദ്യദിവസം പുരുഷ വിഭാഗത്തിൽ 41 പോയിന്റുമായി കണ്ണൂർ എസ്.എൻ. കോളേജും വനിതാവിഭാഗത്തിൽ 26 പോയിന്റുമായി പയ്യന്നൂർ കോളേജും മുന്നിൽ. മേള ഇന്ന് സമാപിക്കും.



നഗര പ്രദേശങ്ങളിൽ അന്തരീക്ഷ മലിനീകരണം ലഘൂകരിക്കാനായി കേന്ദ്ര ഗവൺമെന്റ് ആവിഷ്കരിച്ച നഗരവനം പദ്ധതിയിൽ കണ്ണൂർ ജില്ലയിലെ ഇരിട്ടിയിൽ പൂർത്തിയായ ആദ്യത്തെ വനം ഇന്ന് പൊതു ജനങ്ങൾക്കായി തുറന്ന് കൊടുക്കും.

വിശദാംശങ്ങളുമായി ആകാശവാണി കണ്ണൂർ ജില്ലാ പ്രതിനിധി K.O ശശിധരൻ.

.....(വോയ്സ്).....



അഖില കേരള റേഡിയോ ലിസണേഴ്സ് അസോസിയേഷൻ സംഘടിപ്പിക്കുന്ന KSK ആലപ്പാട് അനുസ്മരണവും റേഡിയോ ശ്രോതാക്കളുടെ സുഹൃദ് സംഗമവും ഇന്ന് തൃശൂരിൽ നടക്കും. രാവിലെ 10-ന് സാഹിത്യ അക്കാദമി ഹാളിലാണ് പരിപാടി.

